

Sewe konɓanɓa ɗa
ZHAN
wiɓa yɔnɓɔ ma torogo

Sewe wi nawa senre

Ki sewe ɗa Zhan wo wiɓa wi yɔnɓɔ maa torogo. Zhan wiɓa pye Zebede pinambyɔ (Maki 1.19-20). Wiɓa pye Zhezu wi pitunɓɔ. Wo wi Zhezu Sentanra nda Zhan mege ki yen ti na ti yɔnɓɔ konaa Nagawa sewe wi ni. Wiɓa pye faa ɗɓanra wɔfɔ; a Zhezu wi si kaa wi yeri maa pye wi fɔrɔgɔfɔ. Zhan wiɓa pye leele mbele paa pye Zhezu wi tanla tɔɔn wo wa, ma pinle Zhaki naa Pyeri pe ni.

Leele pe yen naga yuun ma yo fɔ Zhezu wi pitunɓɔ Zhan wiɓa saa cɛn wa Efezi ca. Pɔli wiɓa legiliziyee pele nɔgɔ le wa ki ca ki ni. Naa Zhan wiɓa ka saa gbɔn wa ki ni, a wi si pye ki legiliziyee pe yekelewe.

Seweɗe taanri Zhan wi yɔnɓɔ ma torogo. Wi sila sewe konɓanɓa wi yɔnɓɔ mboo torogo legilizi nuɗɓa kan nakoma lere nuɗɓa kan. Eɛn fɔ wiɓa wi yɔnɓɔ, janɓo paa wi kara legiliziyee pe ni fuun pe ni.

Ki Zhan sewe konɓanɓa ɗa, senre yinre shyen ti yen wa wi ni. Wa senre go konɓanɓa ki ni, Zhan wi yen naga yenri tagafenne pe yeri ma yo paa tanri wa kozinne li ni. Ko kɔrɔ wo yen fɔ pe daga mbe taga we Fɔ Zhezu Kirisi wi na konaa pe pe yee ndanla.

Wa senre go shyen wogo ki ni, Zhan wi yen naga yuun tagafenne pe kan ma yo pe pe yee yingiwe jen nagafenne yagboyoolo pe ni (2.18-29; 4.1-6).

Sewe wi yen ma kɔɔnɓ yee ɗga na

Senre ti lesaga: Yinwege kigi yee naga wa Zhezu wi ni 1.1-4

Yanwa naa wɔwɔ senre 1.5--2.29

Tagafɔ wi yinwege ki daga mbe pye kpoyi, wi koro wi mara Yenɗele li na 3.1-24

Kaselege naa punɗguwɔ kala 4.1-6

Ndanlawa pi tunɗgo 4.7-21

Tagawa mba pi yen cew tawa ni 5.1-21

Yinwege senre

1 ¹We yen naga sɛwɛ ɲa wi torogi ye kan, yinwege Senre† to kanngɔɔ. Ti yen wa maga le dunrɔya wi dasanga wi ni. Wèri logo, mari yan we yengele jate ke ni, mari wele, a we keyen yì jiri ti na. ²Naa ki yinwege kila ki yɛɛ naga, wàa ki yan. Ko kì ti we yen naga senre yuun. Yinwege mbakɔɔ ɲga kila pye wa we To wi tanla ma kaa ki yɛɛ naga, ko serɛya wo waa yuun na ye kaan. ³ɲga wè yan ma logo, ko we yen na yari ye kan fun, jaŋgo ye gbogolo nuŋgba we ni, ye ye wa gbogolomɔ mba wè ta we To wo naa wi Pinambyɔ Zhezu Kirisi pe yeri pi ni. ⁴We yen naga wogo ɲga ki yɔnlɔgi mbege torogo ye kan, jaŋgo we nayinmɛ pi yɛɛ yɔn fili.

Yenɲele li yen yanwa

⁵Senre nda wè logo Zhezu Kirisi wi yeri nari yari ye kan, tori nda yɛɛn fɔ: Yenɲele li yen yanwa, wɔwɔ kpe woro wa li ni. ⁶Na waga yo we yen ma gbogolo nuŋgba Yenɲele li ni, mbe sigi ta we yen na tanri wa wɔwɔ pi ni, kona we yen na finlele, we woro na tanri kaselege ki na. ⁷Ɛɛn fɔ, na we kaa tanri wa yanwa pi ni paa yɛɛɛ ɲga na Yenɲele lo jate li yen wa yanwa pi ni, kona, we ni fuun nuŋgba nuŋgba we yen gbogolomɔ nuŋgba ni we yɛɛ ni. A li Pinambyɔ Zhezu wi kasanwa pila

we piin kpoyi* na we lari kapege ki ni fuun ki na.

⁸Na waga yo kapege woro we na, kona, we yen na we yɛɛ fanla, kaselege woro wa we nawa. ⁹Ɛɛn fɔ, na waga we kapere ti yo mbe Yenɲele li kan, pa we mbe ya we jigi wi taga li na, katugu li yen senre nuŋgba yofɔ ma sin, pa li yaa we kapere ti kala yaga we na, mbe we pye kpoyi mbe we laga kambasinŋge ki ni fuun ki na. ¹⁰Na waga yo wee kapege pye, we yen na Yenɲele li piin yagboyoo, li senre ti woro wa we nawa.

Kirisi wi yen we sagafɔ

2 ¹Na piile, mi yen naga kagala ɲgele ke yɔnlɔgi mbe ke torogo ye kan, jaŋgo yaga ka kapege pye. Ɛɛn fɔ, na wa ka si kapege pye, sagafɔ yen we yeri wa we To Yenɲele li tanla, wo wi yen Zhezu Kirisi ɲa wi yen ma sin we. ²Katugu wùu yɛɛ wɔ saraga* ma kapere ti fɔɔ tɔn, kii pye woro kapere to nuŋgba kala na, kì pye dunrɔya woolo* pe ni fuun pe woro ti kala na.

³Na we ka Yenɲele li ɲgasegele ke yigi mbaa tanri ke na, ko we maga jen ma yo we yen mali jen.

⁴Na ɲa ka yo wi yen mali jen, mbe sigi ta wi sili ɲgasegele ke yigi mbaa tanri ke na, wo yen yagboyoo, kaselege woro wa wi nawa. ⁵Ɛɛn fɔ, lere ɲa ka Yenɲele senre ti yigi, Yenɲele li maa ndanla ma yɔn fili kaselege na. We mbe ya

†1.1: *Yinwege senre*: To ti yen Zhezu Kirisi we.

mbege jen mbe yo we yen nungba Yenjele li ni yege nga na koyi nga yeen. ⁶Lere nga ka yo wi yen Yenjele li ni, wi daga mbaa tanri paa yege nga na Zhezu wila tanga we.

Ngasele fonno

⁷Na wenne, ngasele fonno ma mila yonlogi mbe torogo ye kan, een fo, ngasele lele li. Li yen wa ye yeri maga le sanga nga ni ye taga. Ki ngasele lele lo li yen senre nda ye logo mako we. ⁸Konaa ki ni fuun, ngasele fonno li mi yen na yonlogi mbe torogo ye kan. Li kaselege ki ma ki ye naga wa Kirisi* wi ni konaa wa ye ni fun. Ki kala na, wawo pila kee, yanwa jembe pila yiin mako.

⁹Lere nga ka yo wi yen na tanri wa yanwa pi ni, mbe sigi ta wi yen maa lewee yenle wa panra, wi yen wa wawo pi ni bere. ¹⁰Na wi lewee yenle wi yen maa ndanla, wo yen wa yanwa pi ni. Kiga pye ma, kala lo la na pye wa wi nawa, na li mbe lere wa kan wi to wa kapege ki ni. ¹¹Een fo, nga ka wi lewee yenle wi panra, wo yen wa wawo pi ni, wi yen na tanri wa wawo pi ni. Wi suu ye karisaga ki jen, katugu wawo pi ma ti wila la yaan.

¹²Na piile, mi yen naga sewe nga wi torogi ye kan, katugu Yenjele li ye kapere ti kala yaga ye na Zhezu

wi mege† ki na. ¹³Na teele, mi yen naga sewe nga wi torogi ye kan, katugu Yenjele na li yen wa maga le wa ki lesaga ki na, ye yen mali jen. Lefonmbolo mi yen naga sewe nga wi torogi ye kan, katugu ye ya Sotanla wi ni.

¹⁴Na piile, mi yen naga sewe nga wi torogi ye kan, katugu ye yen ma we To Yenjele li jen. Na teele, mi yen naga sewe nga wi torogi ye kan, katugu nga wi yen wa maga le wa ki lesaga ki na, ye yen maa jen. Lefonmbolo, mi yen naga sewe nga wi torogi ye kan, katugu fannga yen ye ni. A Yenjele li senre ti koro ye ni, a ye ya Sotanla wi ni.

¹⁵Yaga ka ti dunruya† wi ye ndanla, wi nawa yaara ti ye ndanla. Na dunruya wi ka lere nga ndanla, we To Yenjele laa ki fo wi ndanla; ¹⁶katugu yaraga nga fuun ki yen dunruya wi wogo, wire ti jogo kagala, naa yaraga nga lere wi ma yan na jaa, naa ye gbogowo dunruya yaara taga ki kala na, tila la yinrigi wa we To Yenjele lo yeri, ti maa yinrigi dunruya wo yeri. ¹⁷Dunruya wila koo na kee, naa yaara nda leele pe yen na yaan na jaa ti ni fuun ti ni. Een fo, nga kaa Yenjele li nandanwa kala li piin, wo yaa koro yinwege na fo sanga pyew.

†2.12: Yenjele li we kapere ti kala yaga we na Zhezu wi mege ki na, ko koro wo yen nga Zhezu wi pye ki kala na.

†2.15: Senweele pe dunruya wo ma, een fo, kapege dunruya nga Sotanla wi yen na yege sinni na wiin Yenjele li ni wowi. Dunruya wi nawa yaara nda senre ti yen na yuun, to ti yen yaara nda ti yen kapege woro.

Kirisi wi winfɔ we

¹⁸Na piile, dunruya kɔyɛɛ ki yɔngɔ. Yège logo ma yo Kirisi wi winfɔ wi daga mbe pan. Ma si yala, Kirisi wi winfenne pe legerɛ pan yingɔ, pa wège jen yɛen ma yo dunruya kɔyɛɛ ki yɔngɔ. ¹⁹Ki leele pe sila pye we woolo kaselege na, ko kɪ ti pè laga we na ma kari. Ndɛɛ pàa pye we woolo, pe jen na koro laga we ni. Eɛn fɔ, pè laga we na ma kari, a kɪ ta ma filige fɔ pe ni wa kpe sila pye we woo.

²⁰Yoro wo na, yè Yinnekpoyi na Kirisi wi tirige ye na li ta. Kɪ pye ma, ye ni fuun yè kaselege ki jen. ²¹Ki sɛwɛ ɲa mɪ torogo ye kan yɛen, ki woro mbe yo yee kaselege ki jen, ɛɛn fɔ, katugu ye yen maga jen. Ye si yen maga jen fun ma yo yagbolo kpe se ya yiri wa kaselege ki ni.

²²Ambɔ wi yen yagboyoo wo? Wo wi yen lere ɲa wi ma yo Zhezu wo ma wi yen Kirisi* we. Ko lerefɔ wo wi yen Kirisi wi winfɔ we, wi ma je Yenɲɛle na li yen To lo naa li Pinambyɔ pe na. ²³Ki kala na, ɲa ka je Pinambyɔ wi na, wi ma je Tofɔ wi na fun. ɲa ka yenle Pinambyɔ wi na, Tofɔ wi ma pye wi ni.

²⁴Ki kala na, senre nda yè logo maga le wa ki lesaga ki na, yeri yaga ti koro wa ye nawa. Nda yàa logo maga le wa ki lesaga ki na, na tiga koro wa ye nawa, pa yoro fun ye yaa koro mbe mara Pinambyɔ wo naa wi To pe na. ²⁵Kirisi wɪ yɔn fɔlɔ* li kɔn mbe yaraga ɲa kan we

yeri, ko ki yen yinwege mbakɔgo ye.

²⁶Mbele pe yen naga jaa mbe ye fanla mbe ye punɲo, mi yen naga sɛwɛ ɲa wi yɔnlɔgi mboo torogo ye kan pe kala na. ²⁷Yoro wo na, yè Yinnekpoyi li ta Kirisi wi yeri. Paa wi Yinnekpoyi li kaa pye ye ni, yee jori lere wa kala wila ye nari, katugu Yinnekpoyi li yen na ye nari kagala ke ni fuun ke ni, li nagawa senre ti si yen kaselege, yagbolo ma. Ki kala na, ye Yinnekpoyi li nagawa senre ti yigi ye koro ye pye nunɲba Kirisi wi ni.

²⁸Ki kala na, na piile, ye koro Kirisi wi ni, janɲo na wiga kaa yɛɛ naga sanga ɲa ni, we kotogo ta, waga ka fere sho wa wi yɛɛ sɔgɔwɔ wi panmbilige. ²⁹Yège jen ma yo Kirisi wi yen ma sin, ki kala na, ye daga mbege jen fɔ lere o lere wi maa kasinɲge ki piin, wo yen Yenɲɛle pyɔ.

Yenɲɛle li piile pe kala

3¹Yege wele paa yɛɛ ɲa na we yen ma we To Yenɲɛle li ndanla we, li ndanlawa pɪ gbɔgo jɛnɲɛ, fɔ a paa we yinri Yenɲɛle piile. Pa we si yen ma kaselege. Ko kɪ ti dunruya woolo* pee we jen, katugu pee Yenɲɛle li jen. ²Na wenne, yingɔ we yen Yenɲɛle li piile, ɛɛn fɔ, we yaa ka pye yɛɛ ɲa na, ko fa naga mbe filige gben. Wège jen ma yo na Kirisi* wiga kaa yɛɛ naga, we yaa ka pye paa wi yen, katugu we yaa kaa yan paa yɛɛ ɲa na wi yen we. ³Ko jigi wo yen lere ɲa fuun yeri, a

wùu taga Kirisi wi na, wi maa yɛɛ pye kpoyi* paa yege n̄ga na Zhezu Kirisi wi yen kpoyi we.

⁴Lere n̄a fuun wi maa kapege ki piin, wi maa Yɛn̄jele li lasiri* wi jogo. Kapege ko ki si yen Yɛn̄jele li lasiri wi jɔgɔwɔ we. ⁵Ye si yen maga jen ma yo Kirisi wi pan maa yɛɛ naga mbe leele pe kapere ti laga pe na, kapege kpɛ woro wo na. ⁶Ki kala na, lere n̄a fuun ka koro mbe mara wi na, wo na la kapege piin fyew. Eɛn fɔ, lere n̄a fuun wi koro na kapege ki piin, wo fa Zhezu wi yan, wi fa suu jen.

⁷Na piile, yaga ka ti lere wa mbe ye fanla wi ye pɔn̄go. N̄a wi ma koro na kasin̄ge ki piin, wo yen ma sin paa yege n̄ga na Zhezu Kirisi wi yen ma sin we. ⁸N̄a wi ma koro na kapege ki piin, wo yen Sɔtanla woo, katugu Sɔtanla wila kapege ki piin maga le wa fafafa. Yɛn̄jele li Pinambyɔ wì pan maa yɛɛ naga, jango mbe Sɔtanla wi kapyere ti jɔgɔ.

⁹Lere n̄a fuun wi yen Yɛn̄jele li pyɔ, wo na koro mbaa kapege ki piin, katugu Yɛn̄jele li maa yinwege n̄ga kaan ki yawa pi yen wi ni. Paa Yɛn̄jele li yen wi To, ki kala na, wi se ya koro mbaa kapege ki piin. ¹⁰Yɛn̄jele li piile poro naa Sɔtanla wi piile pe ni, pe ma pe jen ma pe wɔ pe yɛɛ ni yege n̄ga na ki n̄ga: Lere n̄a fuun wi woro na kasin̄ge piin, nakoma n̄a wi sefɔ wi suu ndanla, wo woro Yɛn̄jele pyɔ.

Yaa ye yɛɛ ndaan

¹¹Senre nda yè logo maga le wa ki lesaga ki na, tori nda yɛɛn fɔ: We we yɛɛ ndanla. ¹²Waga ka pye paa Kayen yen, wila pye Sɔtanla wo woo, a wùu jɔn̄lɔ lenān̄a wi gbo. Kila cɛn mele, a wì suu gbo? Katugu Kayen wi kapyere tila pye ma tijanga, ma si yala, wi jɔn̄lɔ wo kapyere to la pye ma sin.

¹³Sefenne, na dunruya woolo paga ye panra, ko ka ka ye pari. ¹⁴Wège jen ma yo wè wɔ wa kunwɔ pi ni ma yinwege ta, we yen maga jen, katugu sefenne pe yen ma we ndanla. Lere n̄a wi sefɔ wi suu ndanla, wo koro wa kunwɔ pi ni bere. ¹⁵Lere n̄a fuun wi maa lewee yenle wi panra, wo yen legbolere. Ye si yen maga jen ma yo yinwege mbakɔgɔ ki woro legbolere wa kpɛ ni. ¹⁶We yen ma ndanlawa pi kɔrɔ wi jen yege n̄ga na, ki n̄ga fɔ: Kirisi wùu yinwege ki kan kunwɔ pi yeri we kala na. Woro fun we daga mbe we yɛɛ kan kunwɔ pi yeri we sefenne pe kala na. ¹⁷Na lere wa ka dunruya n̄a wi yarijende ti ta, mbe suu lewee yenle wa yan wi jori, na wi yinriwe suu ta, pa Yɛn̄jele li yaa pye mboo ndanla mele? ¹⁸Na piile, leele pee daga mbe we ndanla senyoro to naa yɔn sentanra to cɛ ni. Ki daga ki pye ndanlawa kaselege woo, pila pi yɛɛ nari wa we kapyere ti ni.

Jigi ɲa wè ta Yɛnɲɛle li yege na

¹⁹Pa we yaa ki jɛn yɛɛn mbe yo we yɛn kaselege fɛnnɛ, we jatere wi mbe ya cɛn we na Yɛnɲɛle li yege na. ²⁰Na we jatere wi kaa we jɛrɛgi, Yɛnɲɛle li gbɔgɔ ma wɛ we jatere wi na, ma kala li ni fuun li jɛn. ²¹Na wɛnnɛ, na we jatere wi woro na we jɛrɛgi, we ma kotogo ta Yɛnɲɛle li yege na. ²²Na waga yaraga o yaraga yɛnri li yeri, we yaa ki ta li yeri, katugu wòo ɲgasegele ke yigi na tanri ke na, naa nandanwa kagala ke piin. ²³Wi ɲgasele loli na fɔ we taga li Pinambyɔ Zhezu Kirisi wi mɛge ki na, we we yɛɛ ndanla paa yege ɲga na Kirisi wìgi yo we kan ma yo waa ki piin we. ²⁴Lere ɲa ka Yɛnɲɛle li ɲgasegele ke yigi mbaa tanri ke na, wo yɛn Yɛnɲɛle li ni, a Yɛnɲɛle fun li yɛn wi ni. We yɛn maga jɛn Yinnekpoyi na li kan we yeri lo fanɲga na.

Yɛnɲɛle li Yinnekpoyi lo naa Kirisi wi winfɔ wi yinne le

4 ¹Na wɛnnɛ, mbele fuun pe yɛn na pe yɛɛ piin ma yo Yinnekpoyi li yɛn pe ni, yaga ka taga pe ni fuun na. Ɛɛn fɔ, ye pe wa ye wele yege jɛn, na kaa pye yinne na li yɛn pe ni li yiri Yɛnɲɛle yeri. Mi ko yo ma, katugu Yɛnɲɛle yɔn sɛnre yofenne* yagboyoolo pe legere pan laga dunruya wi ni. ²ɲga ki yaa ti ye sigi jɛn ye yo fɔ Yɛnɲɛle li Yinne loli, koyi ɲga yɛɛn fɔ: Lere ɲa fuun kaga yo mbe yo kaselege Zhezu Kirisi wì pan ma

senwee wire le, Yinnekpoyi na li yiri wa Yɛnɲɛle li ni, li yɛn wi ni. ³Ɛɛn fɔ, Lere ɲa fuun ka je mbe yo Zhezu wii pan mbe senwee wire le, Yinnekpoyi na li yiri wa Yɛnɲɛle li ni, li woro wi ni. Yinne na li yɛn wi ni, Kirisi* wi winfɔ wi yinne loli. Yàa ki logo ma yo wi daga mbe pan. Yɲngɔ wì pan makɔ laga dunruya wi ni.

⁴Ɛɛn fɔ, yoro wo na, na piile, ye yɛn Yɛnɲɛle li woolo. Yè fanɲga ta Yɛnɲɛle yɔn sɛnre yofenne yagboyoolo pe na; katugu Yinnekpoyi na li yɛn ye ni, li yɛn yawa ni ma wɛ yinne na li yɛn mbele pe yɛn dunruya woolo* pe ni li na. ⁵Poron wo na, pe yɛn dunruya wi woolo, ki kala na, kagala ɲgele ke yɛn ma dunruya woolo pe ndanla, koro pe maa yuun, a dunruya woolo paa nuru pe yeri. ⁶Woro wo na, we yɛn Yɛnɲɛle li woolo. Lere ɲa wì Yɛnɲɛle li jɛn, wi maa nuru we yeri. Lere ɲa wi woro Yɛnɲɛle li woo, wo na la nuru we yeri. Pa we mbe ya kaselege Yinne li jɛn mbeli wɔ yinne na li maa leele punɲgu li ni yɛɛn.

Yɛnɲɛle li yɛn ndanlawa

⁷Na wɛnnɛ, ye ti we we yɛɛ ndanla, katugu ndanlawa pì yiri Yɛnɲɛle lo yeri. Lere ɲa fuun leele yɛn maa ndanla, wo yɛn Yɛnɲɛle li pyɔ, wi yɛn ma Yɛnɲɛle li jɛn. ⁸Lere ɲa leele woro maa ndanla, wii Yɛnɲɛle li jɛn, katugu Yɛnɲɛle li yɛn ndanlawa. ⁹Yɛnɲɛle lili ndanlawa

pi naga we na yege nga na ki nga: Lili Pinambyo nungba pe wi tun laga dunruya wi ni, jango we yinwege ta wi fannga na. ¹⁰ Nga ki yen ndanlawa we, ki nga: Kii cen ndee Yenjele lo li woro ndanla, een fo, woro we lo ndanla, a li sili Pinambyo wi tun, jango wi pan wi pye we kapere ti fogo tonsaraga.

¹¹ Na wenne, na ki kaa pye we Yenjele li ndanla ma, ki kala na, woro fun ki daga we we yee ndanla. ¹² Lere kpe fa Yenjele li yan yenle ni fyew. Na waga we yee ndanla, pa Yenjele li yaa koro we ni. Li ndanlawa mba pi yen we ni, pi yaa pi yee yon fili.

¹³ Naa Yenjele lili Yinnekpoyi li kan we yeri, ko ki ti wege jen ma yo we yen Yenjele li ni, a Yenjele fun li yen we ni. ¹⁴ Woro jate wege yan, we nee ki yuun ma yo Yenjele na li yen To lili Pinambyo wi tun wi pan wi pye dunruya woolo pe Shofa. ¹⁵ Na lere nga kaga yo mbege filige mbe yo Zhezu wi yen Yenjele li Pinambyo, Yenjele li yen wi ni, a wo fun wi yen Yenjele li ni. ¹⁶ Woro wo na, we Yenjele li ndanla yege nga na, wege jen ma taga ki na. Yenjele li yen ndanlawa. Lere nga leele yen maa ndanla, wi yen Yenjele li ni, a Yenjele fun li yen wi ni.

¹⁷ Pa ndanlawa pi pi yee yon fili wa we ni yeen, jango we kotogo ta kiti konpilige, katugu we tangalomo laga ki dunruya nga wi ni, pi yen ma yiri Zhezu Kirisi wi woo pi korogo. ¹⁸ Ndanlawa pila lere kan

wila fye. Ndanlawa mba pi yon fili, pi ma lere fyere ko wi na. Een fo, fyere ti maa paan jalogo ni. Nga wi maa fye wi ndanlawa pila pi yee yon fili.

¹⁹ Woro wo na, leele pe yen ma we ndanla, katugu woro we keli ma Yenjele li ndanla gben. ²⁰ Na lere wa ka yo Yenjele li yen maa ndanla mbe sigi ta wuu leewe yenle wi panra, wi yen yagboyoo; katugu lere nga wi leewe yenle nga wila yaan wi woro maa ndanla, Yenjele na wi woro na yaan li mbe ya mboo ndanla mele? ²¹ Ngasele na Kirisi wi kan we yeri loli na fo: Yenjele li yen ma lere nga ndanla, ki daga wi leewe yenle wuu ndanla fun.

Wè fannga ta dunruya wi na

5 ¹ Lere nga fuun ka taga ki na mbe yo Zhezu wi yen Kirisi*, wo yen Yenjele li pyo. Tofa wi yen ma lere nga fuun ndanla, wi piile pe maa ndanla fun. ² Pa wege jen yeen ma yo Yenjele li piile pe yen ma we ndanla: Na Yenjele li ka we ndanla waa tanri li ngasegele ke na we. ³ Yenjele li we ndanla, ko ki yen fo we yen na tanri li ngasegele ke na. Li ngasegele ke si woro ma ngban we yeri mbe toro, ⁴ katugu Yenjele pyo pyew wi ma fannga ta dunruya wi na. Fannga nga we ta dunruya wi na, ko ki yen we tagawa we. ⁵ Amba wi mbe ya fannga ta dunruya wi na? Ndee nga wi taga ki na ma yo Zhezu wi yen Yenjele li Pinambyo wo ce.

Sereya ɲa Yenɲele li yo Zhezu Kirisi wi kanɲɔɔ

⁶ ɲa wì pan tɔnmɔ† naa kasanwa pi fanɲga na, wo wi yen Zhezu Kirisi we. Wii pan tɔnmɔ po nuɲgba fanɲga na, ɛen fɔ, wì pan tɔnmɔ po naa kasanwa po fanɲga na. Yinnekpoyi lo li yen naga sereya wi yuun ma yo ki yen kaselege, katugu Yinnekpoyi li yen kaselege fɔ. ⁷ Kì pye ma, serefenne taanri pe yen wa. ⁸ Yinnekpoyi lo naa tɔnmɔ pi ni, naa kasanwa pi ni, pe taanri pe sereya wì fili nuɲgba naga yuun ma yo Zhezu wi yen Yenɲele li Pinambyɔ. ⁹ We ma yenle leele sereya wo na, ma si yala, Yenɲele li sereya wì gbɔɔ ma we pe woo wi na. Ko sereya wowi ɲa Yenɲele li yo li Pinambyɔ wi kanɲɔɔ. ¹⁰ ɲa ka taga Yenɲele li Pinambyɔ wi na, ki sereya wi ma pye wa wi nawa. ɛen fɔ, lere ɲa wii taga Yenɲele li na, wi ma Yenɲele li pye yagboyoo, katugu wii taga sereya ɲa Yenɲele li yo li Pinambyɔ wi kanɲɔɔ wi na. ¹¹ Ki sereya wowi ɲa fɔ: Yenɲele li yinwege mbakɔɔ ki kan we yeri, ki yinwege ki yen na taa li Pinambyɔ wo ni. ¹² ɲa ka yenle Yenɲele li

Pinambyɔ wi na, yinwege ki yen wi ni. ɲa si yenle li Pinambyɔ wi na, yinwege ki woro wi ni fyew.

Yinwege mbakɔɔ senre

¹³ Yoro mbele yè taga Yenɲele li Pinambyɔ wi mɛge ki na, mi yen naga kagala ɲegele ke yɔnlɔgi mbe ke torogo ye kan, jango yege jen ye yo yè yinwege mbakɔɔ ki ta. ¹⁴ Kotogo ɲga wè ta Yenɲele li yege na koyi ɲga, fɔ na waga yaraga ka yenri li yeri mbe yala li nandanwa kala li ni, li maa nuru we yeri. ¹⁵ Na we kaga jen mbe yo waga yaraga ɲga fuun yenri li yeri li maa nuru we yeri, pa we yaa ki jen mbe yo yaraga ɲga wè yenri li yeri wège ta makɔ.

¹⁶ Kapege ɲga kila lere le wa kunwɔ† pi ni, na lere wa ka wi sefɔ wa yan wila ka piin, wi Yenɲele li yenri ki fɔ wi kan, pa Yenɲele li yaa yinwege ki kan wi yeri. Mbele pe kapere ti woro na pe nii wa kunwɔ pi ni, ki wogo ɲga ki mbe ya pye poro kan ɛɛ. ɛen fɔ, kapege ka yen wa, ɲga ki ma lere le wa kunwɔ pi ni, mi sho fɔ yaa yenri ko kapege cenle ko kala na. ¹⁷ Kambasinɲge pyew ki yen kapege, ɛen fɔ, kapere

†5.6: Laga ki verise ɲa wi ni, tɔnmɔ pi yen na para batemu ɲa Zhezu wila pye wo senre na, a kasanwa pila para wi kunwɔ po senre na. Ko ki naga ma yo pa Zhezu wi tunɲgo kila le wa wi batemu pyege ki na ma saa kɔ wa wi kunwɔ pi na. Yinnekpoyi li yen naga sereya wi yuun ma yo Zhezu wi yen Yenɲele li Pinambyɔ kologo shyen ni: Ki kongbanɲga Yinnekpoyi lãa tigi Zhezu wi na wa wi batemu pyesaga (Zhan 1.32-34), ki shyen wogo li yen naga yuun naga finligi bere wa tagafenne pe nawa pitumbolo pe sereya wi fanɲga na, ma yo Zhezu wi batemu wo naa wi kunwɔ pi ni pi yen naga nari ma yo wi yen Kirisi, Yenɲele li Pinambyɔ (2.27; 1 Koren 12.3).

†5.16: *Kunwɔ* mba senre tila yuun po pi yen kunwɔ mbakɔɔ we, ko kɔɔ wo yen mbe laga Yenɲele li na fɔ sanga pyew.

ta yen wa to na lere le wa kunwo pi ni.

¹⁸Wège jen ma yo lere ña fuun wi yen Yenñele li pyo wo wa na koro mbaa kapege piin, katugu Yenñele li Pinambyo wi maa wele wi na, Sotanla wila ya mbe yaraga ka pye wi na. ¹⁹Wège jen ma yo we yen Yenñele li woolo, fo dunruya woolo* pe yen wa Sotanla wi fannga ki nogo.

²⁰Wège jen fun ma yo Yenñele li Pinambyo wi pan ma tijinliwe kan we yeri we ta we Yenñele jenne li jen. We yen ma mara Yenñele jenne li na li pinambyo Zhezu Kirisi wo fannga na. Wo jate wo wi yen Yenñele jenne le, wo wi yen yinwege mbakogo ki go ye.

²¹Na piile, ye ye yee yingiwè jen yarisunndo ti ni!